

ప్రజాకోర్టు

వారంరోజుల కిందట గెంజిబెట్టి, యిస్త్రీ చేయబడ్డ ఖాకీ చొక్కా, ఖాకీనిక్కరూ జెండా కొయ్యలా సన్నగా పొడుగ్గా వున్న జగ్గరావు ఒంటి మీద - ఎడ్డుకి ఏనుగు తోలు తొడిగినట్లు ఒదులొదులుగా వున్నాయి. ఎండకి సెంచట తేలి, తడిసి, అక్కడక్కడా తెల్లగా ఉప్పుదేలి గబ్బు గొడుతున్నాయి. నెత్తిమీది ఎర్రటోపీ కప్పిన జుత్తులోంచి చెమటలు ఊరి మొహమీదకి కారుతోంటే జగ్గరావు మొహం - తడిసిన పెద్ద నక్కమొహంలా వుంది!

గోర్జిలోంచి సైకిల్ తొక్కుకుంటూ, అక్కడక్కడా వీలుకానిచోట సైకిల్ దిగి నడుస్తూ ఆ ముదరెండలో, సుమారు ఉదయం పదకొండు గంటల వేళ... 'గొయితాడ' వెల్లున్నాడు!

గోర్జితోవ అక్కడ మలుపుతిరిగింది. మలుపు తిరిగేదాక ఎదురొచ్చేయేదీ కన్పించనంత దట్టంగా గోర్జి కిరువైపులా డొంకలు! గోర్జిలో మట్టి - పశువుల కాళి గిట్టలకీ, నాటుబళ్ళకీ నలిగి, ధూళయి, తుప్పా డొంకా నిండింది. తుప్పల ఆకులు స్వతహాగా వుండాల్సిన పచ్చదనంతో గాక గోధుమరంగు ధూళి పడి వికారంగా వున్నాయి! ఎండతో గాలి దుమ్ము వాసనేస్తోంది.

మలుపు తిరిగిన జవానుకి ఎదురై పోయాడు అరిక పగడాలు! ఎదురైపోయిన పగడాలు చేతిలో రెండు ఎర్ర పుంజులు రెక్కలాడిస్తూ కన్పించాయి!

పగడాలూ, పగడాలు చేతిలో ఎర్ర పుంజులూ ఒక్కసారిగా అదిరిపడ్డాయి సైకిల్ మీది జవాన్ని చూసి! - ప్రాణం మీది కొచ్చిన పెద్ద నక్కను చూసినట్లు పుంజులురెక్కలు గొట్టుకున్నాయి. పగడాలు గుండెలు కొట్టుకున్నాయి.

జవాను సైకిలు గంట కొట్టాడు! సైకిలాపాడు! పగడాల్ని ఆపి-

“యేట్రోరె కొండోడా! మంచి పెద్దొరస పుంజుల్లాగున్నాయి. యేవీరా!” అని చేతులు చాపాడు కోడిపుంజుల కోసం!

పోలీసోడి పాలబడితే మరి డబ్బులురావు అని బెంగపడిన పగడాలు గునుస్తూ--

“నావి కావు బావ్. మొన్న పల్లంకాంచి మా నేస్తంవొచ్చి, డబ్బులిచ్చి కొనుక్కున్నాడు.

యీ పొద్దు తెమ్మంతే, వొట్టుకెల్తన్నాను” అన్నాడు.

“పల్లపోడే నేస్తమేటి? పోలీసోడు కాడేటిరా? అదికాదూ, సూత్తానియ్యిరనీసరికి

ఏట్రలగ సుట్టుకుంతావు? ఇయ్యోస్...” అని లాక్కాని, కోడి పుంజులు రెండింటినీ రక్కలెత్తి బరువు అనిక చూసుకొని, గుద్దమట్ట, గారకాయ తడిమి, బాగున్నాయని సంతృప్తి చెంది, కష్టమొట్టినే పోదు అనుకొని, ఈ యెండల సెంచల్లెక్కి సైకిలు తొక్కినందుకు ఫలితం దక్కింది అని భావించి, సొండోడి సారా-కోడికూరా తోటి మజానిగూడా తల్పుకొని పుంజులు రెండింటినీ సైకిలు హేండిలుకి తాడుతోటి కట్టిసాడు. సైకిలు తీసి, పయనమయ్యాడు, మళ్లీ... గొయితాడ!

“బాబ్బాబు! జవాను బాబు, వొదిలీవా? నావిగావా పుంజులు. మా పల్లం నేస్త మొల్లకోడు! పుంజులొట్టికెళ్ళపోతే - మల్ల అతగాని మొకం సూడలేను” అని బతిమాలాడు పగడాలు.

“నేస్తం మొకం సూడకపోతే నస్తమేటిలేదు. కొండనమ్మికే, నాక్కోపమొత్తే మరి నువ్వు నీ పెళ్ళం మొకం సూడవ్, జాగర్ల! పోనీగదా అని పుంజులుతోటి వొదిలేత్తన్నాను. దొరికినావురా నక్కలెట్టు నాకొడకా, అని లాకప్పులెట్టి ఎముకలిరిసీగల్లు!” అని లారీ పగడాలు మొహంమ్మీదకి ఊపి, అదిరించి ----

“అంచేతెల్లు ఎలా! అమాయకప్పోడి లాగున్నావు. ఏ ఊరేట్రా?” అనడిగాడు.

“గొయితాడ బావ్...”

“మరింకేమీ? నేనూ అక్కడికే వొత్తన్నాను. సొండోడున్నాడురా?”

“ఉన్నాడు బావ్. - నా కోళ్ళిచ్చీవా?” సైకిలు ఎదురుగా వెళ్లి, మళ్ళీ బ్రతిమాలుతూ అడిగాడు.

సైకిలుని ముందుకు తోసి గుడ్డించుతూ -

“యేవిరింకొడలవు? యెముడెనకాల సాయిత్రి నాగ యెంటబడ్డావంతే మెళ్ళ జివ్వలు యిరిగిపోగలవు”. అని మరోసారి సైకిలు తోటి పగడాలుని తోస్సి, హేండిలుకి కట్టిన కోళ్ళని చేత్తో తడిమి, భద్రమే అని తేల్చుకుని, ఈల వేసుకుంటూ సైకిలెక్కి గొయితాడ తోవబట్టాడు జగ్గారావు జవాను!

తన దారిద్ర్యాన్నీ, జవాను దొర్లన్యాన్నీ కలిపి తిట్టుకుంటూ, నేస్తం యేటంతాడో అని బెదురుతూ, పల్లం వెళ్ళలేక, పగడాలు ఇంటివైపే తిరుగు ముఖం పట్టాడు.

తిన్నగా వెళ్లి గొయితాడ ఊరి మధ్యలోనున్న సొండోడి ఇంటి ముందు సైకాలాపి, స్టేండు వేసాడు జవాను జగ్గారావు!

మందలోకి తిన్నగా వొచ్చీసిన ఎర్రజిందవని చూసిన మేకల్లా, చెల్లా చెదురయ్యారు..... అప్పటివరకూ సొండోడి అరుగులమీద కూర్చున్న కొంతమంది గిరిజన్లు.

కదల్లేక దొరికిపోయిన చూడిమేక పీకనుపట్టుకున్న యెర్రజిందవలాగ సొండోడింటిలోని ఇప్పసారా గూన పట్టుకున్నాడు జవాను.

సాండోడు ఇంట్లోలేడు. సాండోడి పెళ్ళాం కాంతమ్మంది. కాంతమ్మకిదేవీ కొత్తకాదు. గనుక గాబరా పడలేదు. భయపడనూ లేదు. గూన పక్కనే వున్న గ్లాసాకటి తీసి, యిప్పుసారా గూనలో ముంచి, ఆ గ్లాసు జవాను కందిచ్చింది.

“సొట్టగ్లాసు సారాతోటి సరిపెట్టిద్దుమనుకుంతన్నా వేటే సొండిదానా? నీనెందుకొచ్చేనో యేటో తెల్సా?” అని గదుముతూ గ్లాసందుకున్నాడు జవాను.

“పోలేరమ్మతల్లికి, పోలీసోడికి అడ్డేటి? నువ్వడిగిందెప్పుడు కాదన్నాము?” అని చనువుగానే జవాబిచ్చింది కాంతమ్మ. కాంతమ్మ చనువు యెందుకో జగ్గారావుని చిరాకు పర్చింది. చిరాకుతోనే -

“ఇరిడి ముక్క సేవబట్టినట్టుగ నీ వొంటికి పోత్తరం బట్టిసిందే...” అన్నాడు.

ఇంతలో సాండోడొచ్చాడు. “జవాను జెగ్గారావా? దండాలు” అని పలకరించి, భార్యతో-

“జెవాను బాబుకి కుర్చీయేసి కూకోమన్నేకపోనావా?” అనడిగాడు మూలనున్న కుర్చీ ధూలి దులిపి తీసుకొచ్చి వేస్తూ -

“ఎచ్చినకాంచి గయ్య గయ్యమని కేకలేసి, తెయితెయ్యమని గెంతులేత్తండు. ఏటి తాల్తండా? నిలుత్తండా? నీను కూకోండి బావో! అని కుర్చీ యెయ్యడాంకి!” అని జెవాన్ని దెప్పుతూ జవాబిచ్చింది కాంతమ్మ. కాంతమ్మ మాటల్లో దెప్పి పొడుపుని కప్పీసుకుంటూ -

“సర్లేగానీ, ఆదిగా సైకిల్ హేండిల్కి ఎర్రపుంజులు రొండుంతాయి. అటినీ తెచ్చి నూకలెయ్యమీ, తిరిగెల్లినపుడు ఒట్టికెల్తాను!” అని పురమాయించాడు.

“ఘనమైన పుంజులు... యెక్కడకొన్నావోగానీ, బాగున్నాయి.” అంది కాంతమ్మ కోళ్ళను తెచ్చి.

“జగ్గారావు జవాను జేబు దబ్బులెట్టి పిండొడాలే కొన్ను. పుంజులు కొంతాడా?” అన్నాడు హాస్యంగా సాండోడు.

“నోర్మయేర సొండినాకొడకా! కాలం మారిపోనాదిరా! ఒట్టి వున్నెంకి వొస ముక్క దొరకవీరోజుల్ల! లేపోతే, నెల మామూళ్ళికి సాండోడింటికి రావల్సివొత్తాడా?” అని తిరిగి దెబ్బకొట్టాడు జవాను.

“జెనుగానీ, కవురెడితే కాకితోని పంపీనా! నువ్వే రావాలా! రాక, రాక తిన్నగ పులి వొండలోకి ఎలిపోవచ్చినావు?” అన్నాడు సాండోడు.

“ఓరేట్రో! యేటి సాండోడా? పులి వొండంటన్నావు నీ ఇంటికొస్తే! గీరగుందేటిరా?” పోలీసు గసిరాడు.

“అదిగాడు బావ్! ఇదిగీ వొలసలన్నీ సంగమయిపోయినాయి. ఈ యేరియా

ఓలు మొత్తంల సంగమే పెబుత్వం. మేస్తుగోరూ, సంగపోల్లా యేటిజెప్పే అదే యేదం! నీకు తెలనేటి? దగ్గిట, దగ్గిట మూడొందలాలనల్ల సంగానిదే రాజ్ఞం! బుగతలు భూచవులోదులుకొని, సావుకార్లు అప్పు సప్పులోదులుకొని, పట్నాలు పట్టినారు. కర్నం, నాయుడ్లు కలాలు మూస్సినారు. పారిస్టోలు అడివిని మర్చిపోనారు. పనికాడ నుండి పంటదాక, తిండి కాడ్డిండి తగువులూ తంటాలు దాకా అన్నిటి కాడ ఆ సంగపోళ్ళే! ఇప్పుడిక్కడ నీ గవిరెంటూ లేదు. నీ పోలీస్తనమూ సెల్లదు. ఇదిగిదీ చంగతి—” అని సొండోడు అప్పటి పరిస్థితిని క్లుప్తంగా వివరించాడు.

సొండోడి మాటల్లో జగ్గారావులో భయం కల్గింది. సంగం గురించీ, మేస్తారి గురించీ విన్నాడు. గానీ తమ స్టేషన్ కి కనుచూపు దూరానున్న ‘గొయతాడల గూడా సంగమోళ్ల బలం వుంటాడనుకోలేదు. అయినా యిప్పుడు తొందరపడాల! ఈ సొండోడ్ని స్టేషన్ కి పట్టుకెళ్తే, సంగం స్థావరాలేమీనా తెలియొచ్చు అని ఆలోచించి, గభాలున కుర్చీలోంచి లేచి, టోపీ తలకు తగిలించి, లారీ చంకలో పెట్టి, కాంతమ్మ నుండి కోడి వుంజుల్ని అందుకొనీ సైకిలు వద్దకెళ్లి, వుంజుల్ని హేండిలుకి కడ్తూ....

“ఔనారే సొండోడా! నీకు సైకిలున్నాది గదరా? అలాగ స్టేషన్ దాక తోడురమ్మిరా...” అని పిల్చాడు.

“ఓలమ్మో! పోలీసోడి తోబెళ్తే యింకేటున్నాదా? సంగపోలి కెవులికేనా దసులయితే మా పనయి పోడ్డి, వొడ్డునాయిసో.” అంది కాంతమ్మ.

“ఓసేటే, నీ గోస? గవర్మంట్లోడి మాతినకపోతే, గంగల కలిసిపోద్దే నీ యాపారం” అన్నాడు జవాను.

“యేపారం యేటిల కలితే కలవనీగానీ, బతుకులు బుగ్గయిపోతాయి నాయిసో! సంగపోలికి యే పెమాదమూ తలపెట్టమని మాటిచ్చి, ఆళ్లకనుమానం రాకుండా బతుక్కొత్తన్నాము. నేపోతే, మీమూ పట్నాలు బట్టీవాల్సింది! పట్నమెళ్తే పాసిగియ్యడంకి పనికిరాము. ఇదిగీ యాపారం సేసి నిన్నూ.... నిన్నూ... బెంచాము తప్పా యేటి మిగలేనుకోలేదు. అందికనీ, వొదిలీబావ్. మమ్మల్నొద్దిలీసి, నీ మామూలు నువ్వొట్టికెలిపో!” అని జవానుతో చెప్పి, మొగుడితో -

“అతగాని మామూల్లిచ్చిగూడదేటి!” అని కేకేసింది.

“సొండి నంజి కూతరా! పిండొడానికి సెల్లనిదానిని, యీ కొండల్ల యాపారం జేస్సి భూచవులూ, పుట్టలూ గడించినావు. ఎవుడే నువ్వు ఒట్టి పున్నేనికి పెంచినావు? ఎంత కళ్ళకావరమే నీకు! సూడు, సూడైతే, కాకిబట్టలోడి దెబ్బ కాస్కో. కాస్కోయే!” అని లారీ ఎత్తి, ఇంట్లోకెల్లి యిప్పుసారా గూనమీద కొట్టాడు.

గూన పగిలిపోయింది. సారా నేల పాలయింది. ఇల్లంతా ఇప్పుడొక్కొక్క అమ్మాయిని పులిసిన ఘాటు వాసన! ఆట్నిండొచ్చి, లారీతో సొండోడ్డి తోస్తూ -

“పద, పదరా మరియాదగ....” అని సైకిల్ వద్దకు తీసుకెళ్లాడు.

“ఓలవో! ఓర్నాయినో! ఇదేటి గోరం? బావో, జమాను బావో.... అతగాన్నొట్టికెల్లాడు” అని యేడుస్తూ సైకిల్ కి అడ్డమొచ్చింది కాంతమ్మ.

సైకిల్ ముందు చక్రంతో కాంతమ్మని బలంగా పొడిచి తోస్తాడు. కాంతమ్మ వెనకమారుగా కూలబడింది! లారీతో సొండోడ్డి రెక్కల మధ్య పొడిచి “పదేన్” అని, కదలబోయాడు జగ్గరావు జవాను.

ఇంతలో గొయితాడ గ్రామరక్షక దళం వచ్చింది. దళకమాండరు సుక్కు చేతిలో గండ్ర గొడ్డలుంది. మిగతా దళ సభ్యులందరి దగ్గరా తలా ఓ ఆయుధముంది. జగ్గరావు జవాను సొండోడింటి ముందు సైకిలాపి, స్టేండు వేసినప్పుడు అక్కడి నుండి బెదిరి, పారిపోయిన గిరిజనల్లో కొంతమంది, దళ స్థావరానికి కబరిందించారు.

కోడివుంజులు పోగొట్టుకున్న పగడాలు గూడా, దళం వెనుక గుమిగూడిన జనంలో వున్నాడు!

“యేయ్, పోలీసోడా! నిలబడక్కడ.” సుక్కు కేకేసాడు.

కేక వినబడింది. కేకవచ్చిన దిక్కు చూసాడు పోలీసు.

గోచీతప్ప ఒంటిమీద యేమీలేని మామూలు గిరిజనుడే!

“యేరా, కొండోడా? నువ్వు వాత్తావేటి స్టేషన్ కి” అడిగాడు పోలీసు.

“టేసిన్ కికాదుగానీ, నీ తాతల్లగ్గిటికెళిపోగలవు.... మల్ల....” అని గండ్రగొడ్డలెత్తి దగ్గరకు వస్తొన్నాడు సుక్కు.

జగ్గరావు నిలబడిపోయాడు. సుక్కు చేతిలో ఎత్తి పట్టుకున్న గండ్ర గొడ్డలీ, వెనకాల గల దళం చేతుల్లోని ఆయుధాలూ చూసేసరికి జవాను కాళ్ళూ చేతులూ రక్తమాంసాలు లేని కర్రలయిపోయాయి! సైకిల్ పడిపోయింది. జవానూ కొయ్యబారిపోయి, పడబోతుంటే దళ సభ్యుడొకాయన వచ్చి పట్టుకున్నాడు. అంతా గలిపి, జవాన్ని గ్రామ కమిటీ ఆఫీసుకి తీసుకెళ్లారు!

స్పృహదప్పిన జవానుకి శుశ్రూషలు జేసి, స్పృహలోకి తెచ్చారు. తెలివొచ్చాక లేచి, కూర్చోని చుట్టూ చూసాడు జగ్గరావు జవాను! చుట్టూ గోచిగుడ్డల గిరిజనులు! కాకిబట్టల అలికిడికి అదిరిపడే ఆ గిరిజనులే?

తనవైపే చూస్తున్న ఆ జనం కళ్ళలోకి చూసే ధైర్యంలేని జగ్గారావు తలదించు కున్నాడు! ఎదురుగా కూర్చున్న గ్రామ కమిటీ బాధ్యుడు -

“నిన్ను, మా గ్రామరక్షక దళం అరెస్టుజేసింది. నీమీద విచారణ జరపడానికి

ప్రజాకోర్టు యేర్పాటు చేయమని మా కేంద్రస్థానానికి కబురు పెడతాము. వారు కోర్టు యేర్పాటు చేసేదాక నువ్వు మా ఖైదీవి.

మేము ఖైదీలను మీలాగా బాధించము. గౌరవిస్తాము. నీకు అన్ని సౌకర్యాలూ, మాకున్న పరిమితిలోనే, గ్రామ కమిటీ యేర్పాటు చేస్తుంది. నీకు సంకెళ్లుండవు. లాకప్పుండదు. సవాలక్ష ఆంక్షలుండవు.

కానీ పారిపోవటానికో, మరేదన్నా కుతంత్రానికో పూనుకున్నావో - ఆడివి, ఆడివంతా నిన్ను చుట్టుముడతాది. మా దళం గొడ్డళ్లకి నీ శరీరం బలయిపోయింది. అని అన్నీ వివరించి, హెచ్చరించాడు.

జగ్గరావుకి తన ప్రాణం పోయిందనీ, ఇదంతా మరో లోకంలో జరుగుతోందనీ అన్నించిందో క్షణం! మళ్లీ, మరుక్షణం కళ్లు గట్టిగా నులుముకొని, నమ్మకానికై కాకిగుడ్డలు తడుముకొని; తన నెంబరు గుర్తుకు తెచ్చుకుని, దాన్నీ తడుముకునీ - లేదు, చనిపోలేదు - అనే నిర్ధారణకొచ్చాడు. ఆ నిర్ధారణకు రాగానే, మరోసారి గ్రామకమిటీ బాధ్యుని వివరణా హెచ్చరికా జ్ఞాపకానికొచ్చాయి.

అమ్మనాయిని! గొడ్డలి ఎత్తీ ఎత్తగానే - చచ్చాను, అయిపోయింది నా పని అనుకున్నాను. సొండ్డు మాటల్లో పెట్టేసి యెంత దెబ్బ తీస్తాడు అనుకున్నాను. రక్షించారు. చంపీలేదు అని మనసులో గొణుక్కుని, చేతులెత్తి - దేవుడికో ఎదురుగా వున్న గ్రామకమిటీ నాయకుడికో నమస్కరించేడు.

* * *

రెండు రోజులు గ్రామ కమిటీ నిర్బంధంలో వున్న జగ్గరావును కేంద్రస్థానం వారు యేర్పాటు చేసిన ప్రజాకోర్టుకు మూడోరోజు తీసుకువెళ్లింది గ్రామ కమిటీ!

ఈ రెండురోజులూ, ఓ కొత్త లోకాన్ని చూసాడు జగ్గరావు! గిరిజనులలోని ఐకమత్యమూ, సంఘం నేర్పిన క్రమశిక్షణా వారిలో అడుగడుగునా కనిపిస్తోంది. రాత్రి పాఠశాలలో అక్షరాలేగాక, రాజకీయాలు గూడా పట్టుదలగా నేర్చుకుంటున్నారు గిరిజనులు! పిల్లల్లోగూడా గొప్పమార్పు కనిపిస్తోంది. ఏమీ తెలీనోళ్లు, గొడ్డో అంటే బెడ్డందుకొనే రకం మనుషులు ఎంతగా మారిపోయారు? ఎంత చిత్రం! పోలీసోడి మీద ఎంత కక్ష, కావేశం వున్నా యీ రెండు రోజుల నిర్బంధంలో యే మాత్రం అగౌరవపరచని యీ గిరిజనకీ - నిర్బంధంలో వున్న వారిని... అన్ని చట్టాల్నీ అతిక్రమించి, అతి దారుణంగా హింసించే తమ పోలీసుజాతికీ యెంత భేదం! - ఇలా విస్మయం చెందాడు జగ్గరావు!

* * *

రాళ్లూ, రప్పలూదాటి, ముళ్ల బాటల్లోంచి, కొండలెక్కిదిగీ, తిన్నగా ప్రజాకోర్టు

స్థలానికి వచ్చాక, జగ్గరావు కళ్లకు కట్టిన గంతులు విప్పారు. రెండు చేతుల్లో కళ్లు నులుముకొని, చుట్టూ చూసాడు జగ్గరావు!

విశాలమైన మెరకభూమి, ప్రజాకోర్టు! చుట్టూ దట్టమైన తుప్పా డొంకలు! డొంకల్లో ఆయుధాలతో మాటుగాసిన గెరిల్లాలు!

చుట్టుప్రక్కల గ్రామాల్లో ప్రచారం చేయటం వలన దాదాపు నాలుగైదు వందల మంది దాకా ఆడా మగా చేరారు ప్రజాకోర్టుకి. ప్రజలే న్యాయవాదులు! న్యాయమూర్తులు! ప్రజాభిప్రాయమే న్యాయశాస్త్రం!

అందరూ కూర్చున్నాక, ముగ్గురితో కూడిన ఒక సాంస్కృతిక బృందం వారు - “ఓ అరుణవతాకమా! చేకొనుమూ రెడ్ శాల్యాట్!” పాట ఉత్తేజంగా పాడారు.

పాట పూర్తయ్యాక, ‘భారత రైతాంగ సాయుధ పోరాటం వర్ధిల్లాలి!’ ‘విప్లవం వర్ధిల్లాలి!’, ‘అమర వీరులకు జోహార్!’ వంటి నినాదాలు ఆ కొండల్లో మార్మోగాయి. సాంస్కృతిక బృందం జనంలోకి వచ్చి కూర్చోంది.

జనంలోంచే, ఒక కామ్రేడ్ లేచి ముందుకు వచ్చి, నిల్వని గొయితాడ గ్రామ కమిటీ అరెస్టు చేసిన - దోపిడీ పాలక వర్గాల పోలీసు, జగ్గరావుపై విచారణ జరపడానికి యీ ప్రజాకోర్టు యేర్పాటు చేసాం. ఈ ప్రజాకోర్టును నిర్వహించవలసిందిగా, మన ప్రయత్నమ కామ్రేడ్ ‘మేస్టారు’ని కోర్తున్నాను” అని మేస్టారుని కోర్టు నిర్వహణకు ఆహ్వానించాడు.

జనం చప్పట్లు కొట్టి ఆమోదం తెలిపారు. మేస్టారు లేచి, జనం ముందుకొచ్చారు. కోర్టు నిశ్శబ్దమైంది. కోర్టు వేదికగా భావించే స్థలం ప్రక్కగా జగ్గరావు నిల్చున్నాడు.

“ప్రియతమ ప్రజలారా! కామ్రేడ్స్!! ఈనాడు మనం గొప్ప కర్తవ్యాన్ని నిర్వహించాల్సిన బాధ్యతలో వున్నాము. కుళ్లిపోయిన ఈ దోపిడీ వ్యవస్థను కూలదోసి, నూతన వ్యవస్థ నిర్మించాల్సిన బాధ్యతలో వున్నాము. నగ్గల్బరీ బాటలో సాయుధులైన మనం ఈ దేశాన్ని మార్చాల! ఈ దేశంలోని కన్నీళ్లను తుడవాల! కష్టాలను కడగాల! అక్రమాలనూ, అన్యాయాలనూ అంతం జేయాల! ప్రజలకోసం నూతన రాజ్యం, దోపిడీ పీడనా లేని శ్రమజీవుల రాజ్యం నెలకొల్పాల!

ఈ కర్తవ్య నిర్వహణలో, మన పార్టీ నాయకత్వంలో అనేక కష్టనష్టాలకూ, త్యాగాలకూ వెనుదీయని ఎందరో కామ్రేడ్స్ మన జెండాను మరింత ఎరుపెక్కించారు. ఈ ఎర్రజెండా ఇక్కడి కొండ కొండనీ కదిలించింది!

ఈ కదలిక మీద ఇటు ఇక్కడి భూస్వాములూ, షావుకార్లూ, అటు ప్రభుత్వమూ... పోలీసు బలగాలతో పెద్దయెత్తున దాడి చేస్తున్నారు. మన గూడేల్ని తగలబెట్టడం నుంచి, మనల్ని అరెస్టు జేసి, కొట్టి చంపటం దాకా అనేక అక్రమాలు చేస్తున్నారు. తప్పుడు కేసుల్లో

తిప్పలు పెద్దన్నారు. వారి కోర్టుల్లో మనమీద నడుస్తున్న కేసులన్నీ అబద్ధపు కేసులే! వారి కోర్టు నిర్వహణతీరే అది!

కానీ, మనం అన్నిటిలోనూ మార్పులు తేవాల! ఎవర్నయినా సరే, మనం మన రీతిలో, ప్రజాకోర్టులో విచారించాల! అందుకనే, ఇలా ప్రజాకోర్టు యేర్పాటు చేశాం.

ఇప్పుడు గొయితాడ గ్రామకమిటీవారిని పోలీసు మీద తాము సమర్పించిన ఆరోపణల పత్రాన్ని కోర్టు ముందు చదివి వినిపించమని కోర్టున్నాను....” అని మేస్టారు సుదీర్ఘంగా తమ లక్ష్యాల వెలుగులో, తమ బాటను వివరిస్తూ, కోర్టు నిర్వహణ ప్రారంభించారు!

జగ్గరావు జవాను జీవితంలో ఎరుగని, ఆలోచనకందని ఆ కోర్టు నిర్వహణ తీరు చూసి ఎంతో సంచలించిపోయాడు.

మేస్టారు ఆర్డరు దాక మాత్రమే గొయితాడవాళ్లు తనను వుంచారనీ; ఆయన ఆర్డరయ్యాక, అందరిముందూ తన తల నరికేసి, ఆ తలని తీసుకెళ్లి పల్లం తోవలోని చెట్టుకట్టేసి, దానిమీద హెచ్చరిక రాసిన చీటి వుంచుతారనీ, అనుకున్నాడు! యేమంటే, ఇలాంటి కథలే తను విన్నాడు. ఆ విన్న కథల వల్ల, తన కథ గూడా అలాగే ముగుస్తుందని అనుకున్నాడు! గానీ, మేస్టారు ఉపన్యాసంలో వివరించిన లక్ష్యమూ, ఆందుకోసం వారూ, వారి నాయకత్వంలో ప్రజలూ అనుసరిస్తున్న బాట, వారి త్యాగశీలతా, జవానులోని అంతరాత్మని ఖాకీ కరకు పొరలను చీల్చి బయటకు లాగాయి.

గొయితాడ గ్రామ కమిటీ బాధ్యుడు పోలీసుపై తమ ఆరోపణ పత్రం చదివాడు. పగడాలు దగ్గర గుంజుకున్న కోడిపుంజుల గూర్చి, సొండోడి మీద చేసిన దౌర్జన్యం గూర్చి మాత్రమే గాక, గతంలో జగ్గరావు, వారి స్టేషన్ పోలీసులూ చేసిన అక్రమాలూ- అనేకం అందులో ఆరోపించబడ్డాయి.

జగ్గరావుకి ఆ ఆరోపణ పత్రంలో అంశాలకంటే గూడా, ఇంకా నేరస్తుంగా తన ఉద్యోగం కన్పించింది. నేరభావంతో తలదించుకున్నాడు.

నేరారోపణ జరిగాక, మేస్టారు లేచి జవానుని ప్రశ్నించసాగారు.

“నీ పేరు...?”

చెప్పేడు

“యే స్టేషన్ పోలీసువి?”

చెప్పేడు

“యెందుకొచ్చావు గొయితాడ?”

“.....”

“నీకు పిల్లలన్నారా?”

“ఇద్దరు కొడుకులూ, ఒక కూతురూ వున్నారు”

“భూమీపుట్టా యేమేనా వుందా? నీమీద వచ్చిన ఆరోపణలు విన్నావుకదా! నువ్వు చెప్పదలచుకున్నది యేమన్నావుంటే, చెప్పుకోవచ్చు....”

గొంతులో అనేకానేక భావోద్వేగాలు! మనసులో సంఘర్షణ! ఏమీ చెప్పాలో, యెలా చెప్పాలో, తనలోని అంతస్సంఘర్షణని ఎలా విన్నించాలో అర్థంకాని జగ్గారావు కొంతసేపటికి, కూడగట్టుకున్న స్థైర్యంతో గొంతు సవరించుకొని, సభకు నమస్కారమని చేతులెత్తి మొక్కుతూ....

“మాకు భూమీ పుట్టా యేమీలేదు. మా పుట్టినూరు “బొమ్మలి!” అక్కడ, మా తల్లిదండ్రులు కూలీనాలీ జేసి నన్ను చదివించారు. నా తోడబుట్టిన ఇద్దరన్నదమ్ములూ, పాలెరికం జేసుకుబతుకుతున్నారు. ఒక చెల్లెల్ని, మా మేనత్త కొడుక్కిచ్చి పెళ్లిచేసాము. తల్లిదండ్రీ శ్రమతోటి చదువుకున్న నాకు, మా మాంవ పోలీసుడిపార్ట్మెంట్లో ప్లంట్మేన్లో - ఆయన పుణ్యాన యీ ఉద్యోగం వచ్చింది...”

“ఈ సోదంతా యెందుకు.... నేరారోపణ మీద సెప్పవయ్యా....” జనంలోంచి ఎవరో విసుగ్గా కేకవేశారు.

“ఎక్కడలేని నంగనాచి గుణమూ యిప్పుడొచ్చిందిరా, ఈడికి.....” యింకెవరో విసుర్లు...

ఇలా గుసగుసలు, రణగొణ ధ్వనులు రాసాగాయి.

వెంటనే మేస్టారు లేచి, నిశ్శబ్దం అని కేకేస్తూ -

“కామ్రేడ్స్! అసహనం పనికిరాదు. అది కమ్యూనిస్టుల లక్షణం కాదు. పోలీసుకి తగిన స్వేచ్ఛ ఇవ్వాలి. తనపైన వచ్చిన ఆరోపణల మీద, ఆయన చెప్పదలచుకున్నదీ, చెప్పేదీ అంతా మనం వినాలి. దాన్ని పరిశీలించాలి. నిజానిజాలు గ్రహించాలి. పక్షపాతంగా యేమాత్రమూ వుండగూడదు. ఇది ప్రజాకోర్టు! బూర్జువా కోర్టులకీ, మన కోర్టులకీ తేడా అన్ని విషయాలలోనా కనపడాల! దయచేసి సాంతం వినండి....” అని మరోసారి విజ్ఞప్తి చేసి కూర్చున్నారు.

ఎక్కడి గుసగుస అక్కడే సద్దు మణిగింది. అంతా జవానునే చూస్తూ కూర్చున్నారు.

జవాను మళ్లీ ప్రారంభించాడు.

“నాకు ఉద్యోగమిప్పించటమేగాక, మా మాంవ - తన కూతుర్ని ఇచ్చి పెళ్లి చేశాడు. ఉద్యోగపు మొదటి రోజుల్ల నా కుటుంబాన్నీ, నా తల్లిదండ్రుల్నీ పోషించుకొచ్చివోడ్చి. రాను, రాను ఇంట్లో బాధలు పెరిగాయి. పిల్లలు పుట్టారు. మా ఆవిడ మనసులో, మా తల్లిదండ్రీ మీద ద్వేషం వుట్టింది. నా మనసులో పోలీసుజాతి గుణమూ వుట్టి పెరిగింది.

ఇకక్కడికాంచి, అందరిలాగే మారిపోయేను. అందినకాడికి కొట్టుకొచ్చిపోవద్దీ. అందల నాకు మిగిలించేటిలేదు. మీకు తెలవ్వేటి? మా జీతమేపాటిది? పిల్లలు.... కుటుంబం పెద్దది! అదీగాక, మామీద ఆఫీసర్ల ఆర్డర్లలాటివో మీరెరుగుదురు. మొత్తమ్మీద, ఎవరి ప్రోద్బలమో, ఎవరి ప్రోత్సాహమో అని చెప్పటం కోసం గాదు ఇదంతా చెప్తున్నది. నేనేలాగ నేరాలు చేయటం జరిగిందో చెప్పాలనే యిది చెప్పాను. ఏమయినా నేను చేయరాని నేరాలే చేశాను. ఆరోపణ పత్రంలో వున్నదంతా వాస్తవమే. అందులో యేమీ అబద్ధంలేదు.

నాకు యింతదాక మాటలాడే అవకాశం వుంటాడని అనుకోలేదు. ఆ అవకాశం యివ్వకుండానే శిక్ష వేస్తారనుకున్నాను. గానీ, మీరంతా గొప్పగా ఆలోచిస్తున్నారు. గొప్ప న్యాయమైన రీతిలో నడుస్తున్నారు.

అందుకనే మీముందు ఈ మాటలు పలకగలుగతున్నాను. నాకు మీరే శిక్ష వేసినా అనుభవిస్తాను! కానీ, నా కుటుంబాన్నీ, ముసిలి తల్లిదండ్రున్నీ అనాధలు జేయొద్దని కోరుతున్నాను". ఒక్కంతా చెమటలు ధారాపాతంగా కారుతోంటే, మనసులోని భావోద్వేగం యింతసేపు మాట్లాడించింది జగ్గరావుని!

అప్పుడు, మళ్ళీ మేస్తారు లేచి, జనంవైపు చూసి -

“కామ్రేడ్స్! ఆరోపణ పత్రంలోనే గాక, అదనంగా యింకేమన్నా ఆరోపణలు వున్నా. జగ్గరావు సంజాయిషీ మీద యేమన్నా మాట్లాడాలనుకున్నా.. ఒక్కొక్కరూ వచ్చి మాట్లాడండి” అని ఆహ్వానించారు.

జనంలో గొంతుకూర్చుని వున్న, సన్నగా పొడుగ్గా వున్న ఆరిక తట్టడు లేచి, ముందుకొచ్చి

“పోలీసోడిని నమ్మగూడదు. ఈళ్లకి దయా, ధర్మాలండవు. ఒకపాలి, కర్రలకావిడి అమ్ముకుందుమని యీళ్ళ పేటెల్లాను. సరిగ్గా ఈల టేసిన్ కాడికొచ్చీసరికి, నా కర్రల కావిడి నాక్కున్నారీలు! ఓలమ్మ! ఇదేటి బావ్! యీగోరం! బియ్యం గింజలు నేవని, కర్రలమ్ముకోడానికొచ్చాను. కావిడి నాక్కొని, నా కడుపు కాల్చీకండి అనెంత బతిమాల్లానో! ఒక్కడూ కనికరించలేదు. మనిసొక మాటాడి, లారీలోటి నా బీపిరేగ్గొట్టేసినారు. అందుకనీ, పోలీసోడ్ని కనికరించగూడదు....” అని చెప్పి జనంలో కలిసాడు.

ఆడవాళ్ల మధ్యలోంచి, నడివయసున్న కొమలమ్మ లేచి, అక్కడ్నిండే మాట్లాడబోయింది!

జనం వేదిక ముందుకి వెళ్లి, మాట్లాడమని కేకేసారు.

కొమలమ్మ సిగ్గుతో, చిర్నవ్వుతూ-

“ఇక్కడైతేనే సెస్తాను లేకపోతే కూకుండిపోతాను” అంది.

“సరే! అక్కడ్నిండే చెప్పు కామ్రేడ్” అన్నారు మేష్టారు.

“ఈ పోలీసుజాతి దుంపనాశినమవ్వాలి! ఈ గండలేగదా? అప్పుడు మందకి మంద యెలిపోవొచ్చి, మన కొంపలు బుగ్గి జేస్సారు మా ఆడకూతుళ్ళ మానపేనాలు తీస్సారు. నా సెల్లెలు గేపకమొత్తే, నా కళ్ళంట రక్తం పడతంది....” అని మరి మాట్లాడలేక, యేడుస్తూ కూర్చుండిపోయింది.

కొమలమ్మ చెల్లెలు రాజమ్మ! రాజమ్మకి, పక్కవొలస సోముల్లో పెళ్లయ్యింది. ఆ రోజు పోలీసులు దాడిచేసి, సర్వనాశనం చేశారు. ఆ రోజు వారిద్దరికీ శోభనం! సరిగ్గా, ఆ రోజున పోలీసులు దాడిచేసి, సర్వనాశనం చేశారు. ఆ దుర్ఘటనలో రాజమ్మ మానప్రాణాలు కోల్పోయింది!

ప్రజాకోర్టు ఒక్కసారి ఆవేశమైంది.

కోర్టులో మళ్లీ కలకలం చెలరేగింది. మనిషోమాట, తలా ఓ ఘటన చెప్పుకో సాగారు. ఎవరో జోహార్ అమరవీరులకు అంటే, కోర్టుతా జోహార్లర్పించింది, రైతాంగ పోరాటాలపై పోలీసుల దమనకాండ అని ఎవరో అంటే నశించాలి అని కొండ, కొండా ప్రతిఘటించింది!

ఈ వాతావరణంలో గొయితాడ గ్రామరక్షక దళ కమేండరు సుక్కు లేచి, వేదిక వద్దకు వచ్చి -

“యీ వొలసల్ల, యిప్పుడు మన సంగబలం పెరిగింది. మన బతుకులమీదకి యింతక ముందునాగ ఎవల్నిండీ పెమాదం లేకుండా జేగర్తపడుతున్నాం. ఇలాపింటప్పుడు, యీ పోలీసోడు వొచ్చాడు. ఈడు మామూలు కోసమొచ్చాడో, మరే అంతకం సెయ్యడాంకి వచ్చాడో ఎవలికి తెల్పు? యెందుకొచ్చినా, అది చిన్న యిసయంకాదు. ఇప్పుడు మించిపోనాది పరిస్థితి అని గుడ్లు తేలేస్సి, నానే పాపం ఎరగనంతన్నాడు. గుడ్డి కొంగ నాగ! ఇసప్పురుగుని ఇడిసి పెట్టిగూడదు. ఈడ్పి, ఈడి దురుమార్గాలకి శిచ్చగా యీ కోర్టుముందు సంపాల!” అని ప్రకటించి జనం వైపు చూస్తూ, జనంలో కూర్చున్నాడు.

జనంలోంచి “అవును, అవును... చంపాల!....” కేకలు!

జగ్గరావు జవానుకు సుక్కు ప్రకటనతో, జనం కేకల్తో పై ప్రాణాలు పైనే పోయాయి! అడివినీ, కొండనీ చూసాడు. ఆకాశాన్నీ, భూమినీ చూసాడు. తలవుకొచ్చిన దేవుళ్ళనీ, దేవతలనీ తల్చుకుని, మొక్కులు మొక్కుకున్నాడు, రక్షించమని! న్యాయమూర్తివైపు దీనంగా చూస్తూ, తడారిపోయిన గొంతుతో ప్రజలందరికీ చేతులెత్తి మొక్కుతూ

“లేదు, నాయనలారా - లేదు, నా దుర్మార్గాల్ని, నా జాతి దుర్మార్గాల్ని క్షమించగూడదు నిజమే, కాదన్ను. అంతటి పాపాలే చేసాము.

గానీ, మీరు ఉన్నతమైన ఆలోచన గలవాళ్లు. నా పరిస్థితి, నా కుటుంబ పరిస్థితి

ఆలోచించమంటున్నాను. మీరంతా నా తల్లిదండ్రీలాంటోళ్లు. నా తల్లి, తండ్రీ తమ బతుక్కి యెంత బదవ జేసారో, యెన్ని బాధలు పడ్డారో నేనెరుగుదును. ఇప్పుడికీ ఆ బాధలు పోలేదు. మాతోటే వున్నాయి. మీరు బాధలు పోడానికే యుద్ధం చేస్తారు. మీ యుద్ధం నాకూ, నా తల్లిదండ్రులకూ లాభమే గానీ నష్టంకాదు. ఇకబట్టి - ఈ నేలతల్లి ఈ అడివి తల్లిసాక్షిగా చెప్తన్నాను. నీనెలాంటి దుర్మార్గప్పనీ చెయ్యను. చెయ్యను గాక చెయ్యను. మనిషిగా యికబట్టి బతుకుతాను. నన్ను కనికరించండి, నాపిల్లా జెల్లా కుటుంబాన్ని అనాధలు జేసీకండి...” అని యేడుస్తూ మొత్తుకొన్నాడు.

జగ్గరావు సంజాయిషీ అతని వేడుకోలూ, ఆవేదనా కోర్కెలో చర్చనీయాంశమైంది. కొందరు -

అంతా నాటకం! పోలీసోడి టక్కుల్ని లెక్క చెయ్యొద్దు, ఈడ్చిప్పుడొదిలేస్తే, తన బలగం బలగానైంటేసుకొచ్చి వొలసల మీద పడతాడు. ఈడ్చి ఒదలకూడదు - అంటున్నారు. మరికొంతమంది -

నిజంగానే పోలీసోడు మారిపోనాడు. తనని తానే అసహ్యించుకుంటున్నాడు. తప్పుల్ని ఒప్పుకుంటున్నాడు - అనీ అంటున్నారు.

కోర్టుముందుకొచ్చి, ఇలా తమ అభిప్రాయాల్ని వినించారు గూడా వాళ్లంతా! అయితే యేదీ ఖచ్చితంగా తేలలేదు. పోలీసుని శిక్షించాలా? వొదిలేయాలా? అనే చర్చతో కోలాహలంగా వుంది కోర్టు!

న్యాయమూర్తిగా అందరి అభిప్రాయాలూ, ముద్దాయి సంజాయిషీ విన్నాక, మేష్టారు నిల్చొని, శాంత గంభీర స్వరంతో -

“కామ్రేడ్స్! జవాను సంజాయిషీ, మీ ఫిర్యాదులూ, వక్తల అభిప్రాయాలూ విన్నాక ఒక విషయం అర్థమవుతోంది. ఈ ఫిర్యాదుల్లో అధికభాగము పోలీసువర్గాలు చేసిన దురంతాలే తప్ప, ఈ జగ్గరావు వొక్కడూ చేసినవి కావు. అయితే, నది ఎంత స్వచ్ఛమయిన దయినా మహాసముద్రంలో కలిస్తే ఉప్పునయి తీరుతుంది. అలాగే, జగ్గరావు దురంతాలు చేసి వుంటాడు.

శాస్త్రీయంగా ఆలోచించే మనం - ఎవరు యే పని చేసినా వారు ఆ పని ఎందుకు చేస్తున్నారో పరిశీలిస్తాం! దోపిడీ పాలకవర్గాలకు, యిట్లాంటి పోలీసులు కాళ్ళూ, చేతులు! నిరంకుశ అధికార్ల చేతుల్లో వీరు ఆటబంతులు! అయితే, వీరు మన పేద వర్గానికి చెందిన వారన్నది గుర్తులో వుంచుకోవాలి మనం!

“తెలిసో, తెలియకో, బ్రతుకు తెరువు పేరనో ఇలాంటివారు తప్పులు చేస్తే, వాటిని వారి దృష్టికి తెచ్చి సరిదిద్దుకోమని చెప్తాము. ఆ రకంగా మంచికి మారేందుకు అవకాశమివ్వాలి. యేమంటే, వీరు పేదవారే గనుక!” అని మాష్టారు తన అభిప్రాయాన్ని

చెప్పారు.

మేష్టారి అభిప్రాయం అందరిలో చర్చనీయాంశమైంది. చాలామందికి నిజమే, గురువు సెప్పింది ఆలోచించాల. పాపం, పోలీసోడు పిల్లలు గలోడు పేదోడు. ఇలా సానుభూతి ప్రజాకోర్టులో కలిగింది. కొంతమంది అలాగెలా వీలవుద్ది? ఊరకుక్క బుద్ధి మారతాదా? తేలు కుట్టడం మానతాదా? అనే వాదంగూడా చేశారు.

ఒక కామ్రేడ్ లేచి, -

“నిజమే, మేష్టారు చెప్పినట్లు మనం ఆలోచించాల. కానీ, ఈ పోలీసు తన తప్పులు దిద్దుకుంటాడనే ఆలోచన ఒక వ్యక్తిచరంగా అయితే సర్లే కావచ్చు అని అనుకోవచ్చు. కానీ, మూకలో ఒకడుగా, కాకిలా పొడుచుకు తినడం, మందలో ఒకడుగా ఎద్దులా కుమ్మడం మానుతాదా? తాము ‘పేదవర్గం’ వాళ్లమే అనే చైతన్యం వచ్చి, తమ స్వవర్గజనంతో వీరు కలవటమనేది ఇప్పుడు కలలోగూడా ఆలోచించలేం! అంచేత, పేదవాడనే ఆలోచనతో, పోలీసు స్వభావాన్ని క్షమార్థంగా ఆలోచించొద్దని నా విజ్ఞప్తి” అన్నాడు.

ఈ విజ్ఞప్తితో - నిజమే, పోలీసోడి గుణం పోదా? అనే ప్రశ్నార్థక భావాలు కొందరిలో కలిగాయి. ఈ ప్రశ్నలకు సానుభూతి భావాలు కల్గిన కొందరు సమాధానాలు చెప్పారు. ఒకరొకరుగా కోర్టుముందు నిల్చిని తమ అభిప్రాయాలు చెప్పారు. ఎక్కువమంది క్షమాభిక్ష పెట్టొచ్చు అన్నట్లుగానే మాట్లాడారు. కొద్దిమందే పోలీసుగుణం మారదనీ, అతన్ని విడిచిపెడితే నష్టపెడతాడనీ - మాట్లాడారు. చివరికి మాష్టారు లేచి -

“పేద పోలీసు... మన శత్రువర్గం కాదు. ఒక రకంగా వారికీ, మనకూ ఉమ్మడి శత్రువు దోపిడీ వర్గాలు! ఉమ్మడి శత్రువు మీద పోరాటం చేస్తున్న మనకు, మన కష్టనష్టాలు వుంటాయి. అయితే ఈ జగ్గారావుని విడిచి పెట్టినంత మాత్రాన అదనంగా వచ్చే కష్టనష్టాలేమీ వుండవు. నిరంకుశ పోలీసు శక్తుల వలయంలోనే మనం ఉద్యమాన్ని రక్షించుకుంటున్నాం కాదా, యీనాడు!

అందుకనీ, పేదవర్గానికి చెంది, నికృష్ట జీవనం సాగిస్తోన్న ఈ జగ్గారావు జవానుకి ప్రాణభిక్ష పెట్టి, మంచిగా మారే అవకాశం ఇద్దాము. ప్రజల బాధల్ని, పోరాటాల్ని అర్థం చేసుకొనే అవకాశం ఇద్దాము. మంచి మార్గానికి మారి, ప్రజలకు మిత్రుడిగా వున్నాడా సరే! లేదంటే, గత తరహా జీవితాన్నే కొనసాగిస్తే, మనగెరిల్లాల కత్తులకు, మన పోరాటాన్ని జ్వాలలకు ఎప్పుడో, ఒకప్పుడు బలవక తప్పదు. ఏంవంటారు?” అని సుదీర్ఘంగా వివరించి, ప్రశ్నించారు.

కోర్టు అంతా మౌనం దాల్చింది. దాదాపు యావత్తు ప్రజానీకం మేస్తారి అభిప్రాయాన్ని అంగీకరించింది.

అప్పుడు, మేస్తారి ప్రజాకోర్టు నిర్వహించాల్సిందిగా ఆహ్వానించిన కామ్రేడ్ లేచి

వచ్చి -

“ప్రియతమ ప్రజలారా! మేస్సారు చెప్పిన అంశాలు, వాద ప్రతివాదనలు విన్నారు కదా! ఉన్నత లక్ష్యానికి అంకితమైన మనం, ఆ ఉన్నత భావంతోనే ఆలోచించి : ఇప్పటికీ జగ్గారావుని క్షమించి విడిచిపెట్టడం మంచిదిగా భావిస్తున్నాను. మీకు అంగీకారమైతే చప్పట్ల ద్వారా ఆమోదాన్ని తెల్పుకోరుతున్నాను. అంతేగాక ఎవరికైనా ఇంకా అభ్యంతరముంటే ఈ వేదిక వద్దకు వచ్చి తెలుపగోర్తున్నాను” అని చెప్పారు.

జనంలోంచి ఆమోదం, చప్పట్ల మోతల్లో ధ్వనించింది. అంతా జగ్గారావుని సానుభూతిగా చూడసాగారు.

జగ్గారావు చచ్చి బతికినట్లయింది. పాత పోలీసు జీవితం అంతా చచ్చిపోయింది. ఇప్పుడు జనం ముందున్న జగ్గారావు కొత్తవ్యక్తి! ఆ వ్యక్తిని పూర్వంలా ఖాకీ గుడ్డలు గుండెల్ని, గుండెలోని కరుణనీ, మానవత్వాన్నీ కప్పివేయలేవు! లారీ, బూటులు దర్పం చూపలేవు. నోరూ, నాలుకా బూతులు పలుకలేవు! మొత్తం జగ్గారావు రూపం, భావం మార్చయ్యింది.

జల, జలా కన్నీటిబొట్లు రాలుస్తూ, అందరివైపు ఆరాధనగా చూస్తూ -

“నన్ను క్షమించిన మీ గొప్పతనం, మీ ఉన్నత ఆదర్శం తెల్సుకున్నాను. మీరు గెలుస్తారు. ప్రజలు గెలుస్తారు. ప్రజాపోరాటం వర్ధిల్లుతుంది...” అన్నాడు ఆవేశంగా పిడికిలెత్తి!

ఈ మహత్తర ఉద్యమానికి తన నిధిగా జవాన, తన జేబులో వున్న ఇరవై నాలుగు రూపాయలూ ప్రజాకోర్టుకి సమర్పించుకున్నాడు.

జనంలోంచి ఎవరో ప్రజాకోర్టు వర్ధిల్లాలి!, సంఘం... వర్ధిల్లాలి!, సాయుధ పోరాటం.. వర్ధిల్లాలి! అని అరిచారు.

ప్రతిగా జనం గొంతులన్నీ నినదించాయి!

వాటితో పాటుగా, జగ్గారావు గొంతు అసంకల్పితంగానే వంత పలికింది!

బదులుగా కొండ, కొండా ప్రతిధ్వనించింది! ★

సృజన, నవంబర్ 1984